

ÇİÇƏKLƏRİ AYAQ ALTDA ATMAYIN!

Çiçəkləri ayaq altda atmayın,
günahdı!
And verirəm Allaha!
siz günaha batmayın
günahdı!
O çiçəkdə
sevənlərin gözü var,
ləçəyində
neçə həsrət izi var,
qönçəsində
dodaqların közü var
o közü tapdayarsız
tapdamayın, günahdı!
Çiçəkləri ayaq altda atmayın
günahdı!
Ömürləri çiçək kimi
vaxtdan əvvəl solanların xətrinə,
qız görməmiş
sinəsindən yaralanıb,
səngərlərdə qalanların xətrinə
oğullarçın, ərlərçin
saçlarını yolanların xətrinə
Çiçəkləri ayaq altda atmayın
günahdı!
And verirəm Allaha!
siz günaha batmayın
günahdı!
O çiçəyi yığarsız,
insafınız yox,
yığmağınız cəhənnəm,
insafınız yox,
bazarlarda satarsız,
satmağınız cəhənnəm,
kədərdən doluxantək,
təkləkdən soluxantək,
ayaq altda atarsız!
Çiçəkləri ayaq altda atmayın,
günahdı!
And verirəm Allaha!
Siz günaha batmayın,
günahdı!